

MIDI plc.

21/03/17

Il-bust tal-Gran Mastru de Vilhena jerga' lura fuq id-daħla tal-Forti Manoel

Replika tal-bronz tal-Gran Mastru Manoel de Vilhena reġgħet lura fil-post proprju tagħha fuq id-daħla prinċipali tal-Forti Manoel waqt ċerimonja li saret fil-post aktar kmieni din il-ġimgħa. Dan kien mod xieraq għal Malta u għal Midi plc biex jonoraw gran mastru li ħalla wirt sinifikanti lil Malta u lil niesha.

Għall-okkażjoni attenda s-Sur Luke Coppini, CEO tal-MIDI plc, flimkien mal-Perit Edward Said, il-kuratur tal-Forti. Is-Sur Coppini qal li “MIDI huma kburin b’dak li wettqu fir-restawr tal-Forti Manoel u r-ritorn tal-bust fil-post fejn proprju jixraqqu wasal fiż-żmien opportun hekk kif il-Kumpanija qed timbarka fuq aktar xogħlijiet ta’ restawr.”

Il-Granmastru de Vilhena ħalla wirt għal dejjem u impressjonanti wara s-snin 1720 meta beda pjan ambizzjuż ta’ bini tul Malta kollha inkluż ir-restawr tal-Imdina u l-fortifikazzjonijiet tagħha u ppjana biex jibni bini mill-isbaħ fuq stil barokk fil-Belt Valletta li nkluda t-Teatru Manoel.

Il-Perit Franciż Charles Francois de Mondion (1681–1733), li dak iż-żmien kien imqabbad mill-Ordni ta’ San Ġwann bħala perit militari, issorvelja l-kostruzzjoni tal-Forti. Pietro Paolo Troisi (1686 – 1750), pittur Malti magħruf li matul ħajtu ddistingwa ruħu bħala perit, disinjatur, haddiem fix-xogħol tal-fidda u skultur fil-bronz fost ħiliet oħra, skultura l-bust oriġinali tal-bronz tal-Gran Mastru Vilhena.

Dan il-bust oriġinali baqa’ fuq id-daħla prinċipali tal-Forti Manoel sal-bidu tas-snin 60 meta mbagħad tpoġġa fit-Teatru Manoel. Bħalissa hemm pjani biex il-bust oriġinali jkun espost fil-MUZA, il-Mużew Nazzjonali ġdid tal-Arti u l-Wirt, il-proġett prinċipali tal-Belt Valletta bħala l-belt ċentrali tal-kultura s-sena d-dieħla.

Il-Professur Keith Sciberras, il-Kap tal-Istorja tal-Arti fl-Università ta’ Malta u awtur ta’ xogħlijiet pubblikati u espert fl-arti Maltija, ukoll ta’ sehem bis-saħħa tal-kompetenza tiegħu fis-sugġett.

Il-bust tal-bronz il-ġdid sar minn Christopher Chetcuti flimkien ma’ missieru Joseph fil-funderija Chetcuti f’Hal Luqa, li attendew ukoll għaċ-ċerimonja.

B’investiment ta’ aktar minn €20 miljun dan qed jitqies bħala l-akbar inizjattiva privata ta’ restawr li qatt saret minn kumpanja privata f’Malta. Il-pubbliku ġenerali dalwaqt se jkollu l-opportunità li jżur il-Forti u jara r-restawr estensiv li sar fil-Forti waqt ‘open weekend’ fil-bidu ta’ April. Aktar dettalji se jithabbru dalwaqt.